



F'Għeluq il-120 sena mill-Ewwel Festa sal-lum 1896 - 2016

Kitba u tagħrif miġbur minn Alexander Pace Gouder

Xtaqt u hassejt li f'dan l-artiklu, barra milli nikteb dwar kif kienet tiġi ċċelebrata l-festa, nagħti ftit informazzjoni oħra dwar il-parroċċa tagħna.

Il-wasla tal-Karmelitani fil-Balluta

Is-sena kienet 1858 meta l-Fratelli tal-Madonna tal-Karmnu tal-Belt Valletta irnexxielhom jibnu kappella fuq l-għalqa li kienet magħrufa dak iż-żmien bħala "tal-iljun"; għalqa li kienet imħollija lilhom bħala legat ta' żwieġ mis-Sinjura Madalena Cardona In Re. Din il-kappella damet tinbena disa' xhur u kienet ta' stil "Longobard".

Żdiedu n-nies u żdiedu d-djar. Kien għalhekk li din il-kappella bdiet tkun ta' għajjnuna spiritwali, mhux biss lis-sajjieda u lill-bdiewa tal-Balluta, imma wkoll għal hafna nies li issa kienu bdew imorru fis-sajf għal btala fil-Balluta. Dak iż-żmien, il-faċċata tal-kappella kienet zghira u kellha kampnar wiehed fin-nofs. Għall-festa, kienet tkun armata bil-lampi taż-żejt u ftit antarjoli bil-bandieri fuq kull naha tal-kappella. Il-kappella kienet f'nofs il-bini bil-parapetti li ghadna naraw sal-lum. F'dik is-sena, il-Balluta Buildings ma kinux ghadhom

inbnew. Kienet is-sena 1877 meta l-fratelli raw kemm il-kappella saret popolari u għalhekk ma kinetx iżjed biżżejjed għan-nies li kienu jmorru fiha, specialment għall-quddies. Għalhekk, hasbu u raw biex kabbruha u nbni fuq stil Gotiku. Fl-1899, il-Fratellanza tal-Karmnu tal-Belt Valletta taw il-knisja f'idejn il-patrijiet Karmelitani. Fl-1900, peress li din il-knisja kienet qiegħda ssir dejjem aktar popolari, il-patrijiet Karmelitani, bil-għajjnuna ta' hafna ħbieb u benefatturi, kabbru u taw bixra ġdida lil din il-knisja. Fl-1911, l-Arcisqof Mauro Caruana ikkonsagra l-knisja.

Mal-mixja tas-snin, il-popolazzjoni tal-Balluta kulma tmur komplet tizdied bil-mijiet, issa mhux aktar fix-xhur tas-sajf biss, imma matul is-sena kollha. Għaddew 47 sena u l-patrijiet qatghu li jibnu knisja ġdida għall-popolazzjoni tal-Balluta - dik tal-lum. L-ewwel gebla tqiegħdet fit-3 ta' Awwissu 1958 mill-Provincjal, Patri Majjistru Carmelo Vella, li kien assistit mill-Pirjol, Patri Dijonisju Attard. Fl-1974, il-knisja tal-Madonna tal-Karmnu tal-Balluta saret parroċċa. Din il-knisja, li hija mibnija fuq stil "Neo-Gotiku" tlestiet fis-sena 1978 kif turi l-lapida kommemorattiva li tinsab mal-art fid-daħla tan-nofs tal-knisja bil-kliem "**Il-poplu t'Alla**

b'gieh lill-Marija tal-Karmnu dan it-tempju tella', AD 1958-1978".

L-Istatwa Titulari

Fil-5 ta' Novembru 1779, fl-atti tan-Nutar Francesco Bovio, f'Napli, sar ftehim bejn is-Sur Pasquale Guido f'isem il-fratellanza u l-iskultur Gennaro Reale f'ismu; "biex sal-aħhar tax-xahar ta' Marzu 1780 jahdem bl-akbar eżattezza u skont ir-regoli figura twila sitt ixbar u tliet kwarti u l-baži tagħha tkun għolja nofs xiber; kollox skont il-mudell magħmul mit-tafal mill-istess skultur u bil-kundizzjoni li l-mudell jiġi mpitter kif trid tkun miżbugħa l-istatwa. Dan kollu għall-prezz ta' sebgħin dukat ta' Napli". Ix-xogħol tal-iskultura kellu jsir bl-assistenza u l-parir tal-Professor Carlo Mondicello. Il-konsulta generali nżammet Malta fid-19 ta' Marzu 1780, fl-Oratorju tal-Fratelli tal-Belt Valletta u dan il-ftehim gie approvat.

F'dak iż-żmien, fil-Belt Valletta, kienet teżisti statwa oħra tal-Madonna u għalhekk gie stabbilit li peress li l-injam tal-pedistall ta' din l-istatwa kien għadu tajjeb, dan jintuza għall-pedistall ta' din l-istatwa l-ġdida. Ix-xogħol tal-injam ta' dan il-pedistall sar mill-mastrudaxxa Eugenio Borg.

Il-fratellanza ħallset lill-kaptan tax-

xwieni, Giacomo Burlo Corribo, biex għabha minn Napli sa Malta fis-17 ta' Settembru 1780 fuq xini tal-Ordni ta' San Ġwann. L-istatwa waslet Malta injam biss, jiġifieri mingħajr induratura u żebgħa; xogħol li wara sar mill-pittur J. Antonio Grech li kien jaħdem fil-palazz tal-Gran Mastru ġewwa Sant' Anton. L-induratura saret minn Michele Galdes.

Din l-istatwa harget għall-ewwel darba fil-purċissjoni li nżammet fil-Belt il-Hadd, fost l-ottava tal-festa tal-Madonna Tal-Karmnu tas-sena 1782. Ġiet imbierka bis-solennità kollha u għall-okkazjoni ġiet ukoll esposta għall-qima tal-poplu fl-Oratorju tal-Konfraternità fil-Belt Valletta.

FIS - SENA 1890, IL-KONFRATERNITÀ TAL-KARMNU TAL-BELT VALLETTA TAW DIN L-ISTATWA LILL-PATRIJET TAL-KARMNU TAL-BALLUTA.

IL-FESTA (1896 – 2016) *Hekk bdiet il-festa*

Kienet is-sena 1896 meta nżammet fil-Balluta u f'San Ġiljan l-ewwel festa f'għieħ il-Madonna tal-Karmnu, b'din l-istatwa ferm devota, li għadha tinsab fil-parroċċa tagħna tal-Karmnu tal-Balluta; u li illum toħroġ fil-purċissjoni fit-toroq tal-parroċċa. Din is-sena taħbat il-120 sena minn din l-ewwel festa.

Fis-snin tal-aħħar gwerra, Malta ġiet milquta hafna. X'gara fil-Balluta f'dan iż-żmien ta' gwerra? - Kienet issir il-funzjoni fil-knisja filwaqt li l-vara tal-Madonna kienet tinżamm fix-xelter li kien jinsab

taħt is-sagristija tal-knisja ta' dak iż-żmien. Il-mibki, is-Sur John Micallef kien kiteb hekk: "Il-Madonna kien jidher biss wiċċha għaliex kien hemm tieqa żgħira. Il-bqija kienet mgħottija bil-ġebel. Fil-festa kienet tintrama bix-xema u l-fjuri". Wara li spiċċat il-gwerra, reġġet bdiet issir il-festa fit-toroq. Fiz-żmien ta' qabel il-gwerra, fil-festa kienet tintrama l-faċċata tal-knisja bit-tazzi kkuluriti mimlija biż-żejt. Wara l-gwerra dawn ġew eliminati u beda jintuża d-dawl elettroniku.

Fis-snin l-imghoddija, il-festa kienet differenti minn tal-lum. La kien jezisti grupp tal-festa u lanqas każin tal-banda. Il-festa kienet tiġi organizzata minn wiehed mill-patrijiet u xi ffit nies li kienu jagħtu daqqa t'id. Il-bajja tal-Balluta kienet tkun armata bl-antarjoli u bil-haxix tal-liedna. Il-bini tal-Balluta (il-Balluta Buildings; li jiddominaw il-pjazza tal-Balluta) naturalment issa kien inbena u kien jintrama d-dawl fil-verandi u l-gallariji ta' dan il-bini sabiħ. Kien ukoll isir xi armar fi Triq il-Kulleġġ il-Qadim. Kienet tiġi armata l-faċċata tal-knisja li kienet tkun spettaklu sabiħ hafna b'dawk il-hafna bozoz kuluriti. Illum il-faċċata tiġi armata bil-bozoz bojod kif ukoll bil-floodlights u b'hekk tispikka aktar il-ġebbla Maltija, bajdanija, tal-faċċata. Mad-dawra tal-knisja, in-naha ta' barra tattieq fuq il-bejt, jinxtelu *neolights* ta' kulur ikhal.

Illum il-purċissjoni tgħaddi minn diversi toroq u hawn ta' min isemmi li peress li l-parroċċa hija kbira, meta l-purċissjoni tasal in-naha ta' fuq tal-parroċċa, din tgħaddi minn diversi toroq biex hekk titgawda mill-parruċċani.

Kienu jsiru marċi mill-baned barranin; wiehed kien isir is-Sibt u marċi minn żewġ baned oħra barranin il-Hadd f'jum il-festa. Illum jiġu mistiedna baned oħra biex idoqqu fit-tlitt ijiem tat-tridu, filwaqt li l-Ġimgħa u s-Sibt filgħaxija kif ukoll il-Hadd filgħodu u l-Hadd filgħaxija, iddoqq il-banda tagħna; is-Socjetà Muzikali tal-Karmnu Balluta.

Il-logħob tan-nar tal-art kien isir hdejn il-pjazza tal-Balluta u wara, għal xi snin, ġie trasferit għal għalqa hdejn il-baħar; li kienet magħrufa bhala ta' Puli li kienet tinsab fl-inħawi magħrufa issa bhala l-Exiles; fejn illum hemm gnien pubbliku. Illum il-logħob tan-nar tal-art qed jerga' jinżamm fil-ġenb tal-Pjazza tal-Balluta. In-nar tal-ajru f'dawn l-aħħar snin kien jittella' minn fuq barkun f'nofs il-bajja. Mis-sena l-oħra, dan qed jittella' minn fuq ċattri aktar viċin tal-art.

Lejlet il-festa kienet tiġi organizzata tellieqa tad-dghajjes u nhar il-festa waranofsinar kienet issir il-gostra. Dawn illum m'għadhomx isiru.

Meta l-istatwa tal-Madonna tkun waslet biex tidhol lura fil-knisja, wara d-dawra mat-toroq tal-parroċċa, hija l-użanza li jsir diskors ta' tislima; u wkoll, is-Socjetà Muzikali tal-Karmnu Balluta iddoqq diversi innijiet Marjani fosthom l-Ave Maria kif ukoll il-Kantata "Mater Décor Carmeli", kompożizzjoni tas-surmast tas-Socjetà, Maestro Michael Borg.

Kien fl-1950 meta l-Pirjol Patri Tonin Vidal, li kien ukoll il-Prokuratur tal-festa, hass il-htieġa li jwaqqaf l-ewwel grupp tal-festa; peress li f-1951 kienet sejra taħbat

is-sena ċentinarja minn meta l-Madonna tat il-Laptu lil San Xmun Stock. Dik is-sena kienet giet organizzata festa kbira. Għal dawn il-festi ċentinarji ġew armati hafna toroq, barra dawk li kienet se tgħaddi minnhom il-purċissjoni. Kien hemm għall-ewwel darba diversi pavaljuni f'diversi toroq u sar ukoll sett ta' bandalori bil-qaddisin Karmelitani, għal hdejn u quddiem il-knisja. Quddiem dak li kien id-Daina Garage, kif jingħad "kien hemm briju kbir, irdieden u musketterija". F'dik in-naħa, kienu jintramaw hafna bnadar



u liedna. Kienet ukoll tintrama kuruna biex kif tasal taħtha l-Madonna jinzlu hafna karti. Għall-festi taċ-ċentinarju, bdew il-murtali tal-kulur u giet sparata aktar musketterija mis-soltu. Għal dawn il-festi kien inxtara xi armar mingħand tal-Karmnu tal-Belt, bħal kolonni, trofej u żewġ angli għal fuq iz-zuntir tal-knisja. Rigward il-funzjonijiet għal dan iċ-ċentinarju tal-1951, saru hafna preparazzjonijiet; fosthom kienu saru hafna pellegrinaġġi minn diversi parroċi minn Malta u Għawdex. Fl-aħħar Erbgħa tal-Udjenza ta' dik is-sena, filgħaxija, kienu haġġu lil Ommna Marija tal-Karmelu fit-toroq tal-Bajja tal-Balluta. Kulhadd kien bix-xemgħa f'idejh u l-kant ma naqasx. Dan il-pellegrinaġġ kien suċċess kbir b'numru kbir ta' patrijiet u nies kif jixhdu r-ritratti mehuda dakinhar. Hekk bdiet tikber il-festa bil-għajjnuna ta' hafna voluntiera. Kulhadd jagħmel hiltu biex tirnexxi. Illum it-toroq kollha jigu armati bil-pavaljuni li nħadmu bil-għajjnuna tal-parruċċani, u fuq kollox bis-sehem ta' hafna zghazagh li jahdmu minn sena għal sena.

IL-BANDA

Il-festa llum kibret hafna, iżjed u iżjed li l-Balluta għandha l-banda tagħha

Kien nhar il-Ħadd, 26 ta' Lulju 1987 meta bdiet tigi diskussa l-possibiltà li titwaqqaf banda fil-Balluta. Il-postijiet fejn fihom saru diversi laqgħat mill-fundaturi tas-Socjetà kienu żewġ residenzi privati. Il-fundaturi tas-Socjetà ddecidew ukoll li għandu jinstab lokal biex iservi ta' każin. F'nofs Awwissu tal-1987, ġie akkwistat il-fond numru 12, Triq Sant'Elena. Nhar it-Tlieta, 29 ta' Settembru 1987, inżammet l-ewwel seduta tal-kumitat proviżorju fil-każin; f'liema seduta giet imwaqqfa s-Socjetà Mużikali tal-Karmnu Balluta. Il-Ħadd, 18 ta' Ottubru, inżammet l-ewwel Seduta Generali fil-każin. Nhar it-23 ta' Lulju tas-sena 1988, sar il-ftuħ ufficjali tal-ewwel każin u l-inawgurazzjoni tal-banda mill-ewwel President tas-Socjetà, il-Wisq Reverendu Kappillan, Patri Raymond Calleja O.Carm. It-tberik tal-każin sar mill-Wisq Rev. Provincjal ta' dak iż-żmien, Patri Leonard Mahoney O.Carm. Il-każin kien wiehed

zghir, b'zewġ ikmamar fil-kantuniera bejn Triq Sant'Elena u Triq Manuel Dimech fuq il-Corner Bar; jew aħjar fejn issa jinsab is-Sliema Supporters Club. Dan kien pass ta' spinta kbira 'l quddiem għall-festa. Il-Kumitat tas-Socjetà wara ftit snin iddecieda li jixtri ż-żewġ postijiet numru 7 u 8 fi Triq Sant'Elena, li llum huma l-każin prezenti; każin li ġie msemmi għall-Papa Gwanni Pawlu t-Tieni.

Il-Banda tas-Socjetà mit-twaqqif tagħha qiegħda tagħti kontribut kbir fil-festa, kemm bil-marċi brijuzi akkumpanjati bil-briju tal-partitarji tal-każin; kif ukoll il-programmi vokali u strumentali li kienu jinżammu kull sena f'lejlet il-festa fil-Pjazza tal-Balluta; u li issa qed issir fil-ġenb tal-pjazza fuq palk ikbar peress li n-numru tal-bandisti u strumenti maż-żmien kiber. Biex il-festa waslet f'dan il-livell kbir tal-lum, ta' min ifaħħar u nroddu haġr lil dawk kollha li taw il-kontribut tagħhom matul iż-żminijiet. PROSIT LIL KULHADD. Nawgura li din is-sena il-festa tkun ta' suċċess, kif dejjem kienet.

Niehu din l-okkazjoni biex nawgura wkoll il-festa t-tajba lill-Komunità Karmelitana tal-Balluta; lil Pirjol; lill-Kappillan u lill-patrijiet kollha; lill-President u l-Kumitat tas-Socjetà Mużikali tal-Karmnu Balluta; lill-Membri tal-Kummissjoni Festa u lill-parruċċani kollha.

IL-FESTA T-TAJBA LIL
KULHADD.
GIEH U QIMA LILL-
OMM U 'L-PATRUNA
TAL-PARROĊĈA
TAGĦNA, IL-MADONNA
TAHT IT-TITLU TAL-
KARMELU.